

## **Żjara tan-Nunzju Apostoliku l-E.T. Mons. Tommaso Caputo f'Għawdex**

Is-Sibt 19 ta' Jannar, in-Nunzju Apostoliku l-ġdid għal Malta, l-E.T. Mons. Tommaso Caputo żar uffiċjalment id-Djoċesi ta' Għawdex.

Fin-nofs ta' nhar ta' filgħodu n-Nunzju ltaqa' mas-Saċerdoti għal mument ta' talb u riflessjoni flimkien. Din il-laqgħa saret fil-Knisja Ragħaj it-Tajjeb, Victoria.

In-Nunzju żar ukoll l-Isptar Ġenerali ta' Għawdex u fil-għaxija mexxa konċelebrazzjoni fil-Knisja Katidrali. Flimkien mas-saċerdoti kienu mistiedna l-lajċi nsara tad-djoċesi.

---

## **President ġdid tal-Kummissjoni 'Il-Knisja f'Malta u fl-Ewropa'**

Il-Konferenza ta' l-Isqfijiet Maltin ħatret lil Monsinjur Joseph Farrugia bħala President tal-Kummissjoni 'Il-Knisja f'Malta u fl-Ewropa'.



Mons. Joseph Farrugia twieled Victoria, Għawdex, fid-19 ta' Frar 1954. Huwa ġie ordnat saċerdot fl-1978. Wara l-ordinazzjoni, mar ikompli jistudja Ruma fejn kiseb Dottorat fit-Teologija mill-Università Pontifiċja Gregorjana. Studja wkoll fl-Università tal-Lateran u fl-Istitut għal Studji Arabiċi u Islamiċi.

Fl-1983 sar lecturer tat-teologija fis-Seminarju Maġġuri ta' Għawdex u fl-1988 ingħaqad mal-Fakultà tat-Teologija fl-Università ta' Malta, fejn jgħallem ukoll dwar l-ekumeniżmu. Ta wkoll korsijiet dwar iċ-ċiviltajiet u r-religjonijiet fil-Mediterran. Kien ukoll l-ewwel għalliem li ta lectures universitarji f'Għawdex, meta l-Università introduċiet ċentru f'Għawdex. Fl-1995, huwa beda jikkordina serje ta' lectures pubbliċi dwar l-istorja u l-kultura ta' Għawdex. Hu wkoll l-awtur ta' diversi xogħlijiet f'pubblikazzjonijiet internazzjonali dwar it-teologija.

Bejn l-1998 u l-2007, Mons. Farrugia kien l-Arċipriet tal-Bażilika ta' San Ġorg f'Victoria. Huwa wkoll fundatur tal-Kor Laudate Pueri u tal-Fondazzjoni Belt Victoria, u l-Kappillan tal-Victoria Scouts Group.

Flimkien mar-rwol ġdid tiegħu ta' President tal-Kummissjoni 'Il-Knisja f'Malta u fl-Ewropa', l-Isqof t'Għawdex għażel ukoll lil Mons. Farrugia biex ikollu f'idejh ir-responsabbiltà għall-Kultura fid-Djoċesi ta' Għawdex.

---

## **Sena Pawlina fin-Nadur**

Fid-29 ta' Ġunju li ġej, mal-Knisja Universali jingħata bidu għas-Sena Pawlina biex tfakkar l-2000 sena mit-twelid ta' San Pawl. Għalhekk f' Ġunju li ġej, il-festi ta' l-Imnarja li jiġu ċelebrati fin-Nadur, Għawdex, se jkunu marbuta ma' dan l-anniversarju speċjali. Proprju fil-25 ta' Jannar 2008, festa tal-Konverżjoni ta' San Pawl fin-Nadur ġie inniedi l-poster uffiċjali li jagħti merħba lis-Sena Pawlina. Dan il-poster lil San Pawl f' waħda mill-pitturi tas-saqaf tal-Kolleġġjata Bazilika tan-Nadur impittra minn Prof. Lazzaro Pisani, liema xogħol sar bejn is-snin 1915-1927. Il-Kolleġġjata Bazilika tan-Nadur għandha rabta speċjali ma' l-Appostli San Pietru u San Pawl peress li hi ddedikata lilhom. Din il-parroċċa hi ukoll affiljata spiritwalment mal-Bazilici Papali f' Ruma li huma mibnija fuq l-oqbra ta' dawn l-Appostli, jġigifieri ma' dik ta' San Pietru fil-Vatikan u ma' dik ta' San Paolo Fuori Le Mura.

Aktar tagħrif dwar is-Sena Pawlina jista' jinkiseb mis-sit eletroniku:

**[www.annopaolino.org](http://www.annopaolino.org)**